

حصول علم اور شوق مطالعہ کے حیرت انگیز واقعات



بزرگانِ دین کا شوقِ مطالعہ

مصنف: مفتی محمد قاسم قادری دَامَتْ بَرَکَاتُہُمُ الْعَالِیَہ



مکتبہ علمائِ دُنیا
MAKTABA ILMI DUNYA

حصولِ علم اور شوقِ مطالعہ کے حیرت انگیز واقعات

بزرگانِ دین کا شوقِ مطالعہ

از: مفتی محمد قاسم قادری ءَامَتْ بَرَكَاتُهُمُ الْعَالِيَةُ

فہرست

- 3..... حرفِ ابتداء
- 4..... بزرگانِ دین شوقِ مطالعہ
- 4..... وقت کی قدر
- 4..... راہ چلتے مطالعہ
- 5..... حالتِ نزع میں حصولِ علم
- 6..... امام ابو یوسف عَلَیْہِ الرَّحْمَۃُ کا علمی شوق
- 7..... ایک رات میں ایک ہزار مسائل کا استنباط
- 8..... حصولِ علم کے شوق کی انتہاء
- 8..... ابن جریر عَلَیْہِ الرَّحْمَۃُ کا شوقِ علم
- 9..... ابن عقیل کا علمی شوق
- 9..... ابن جوزی عَلَیْہِ الرَّحْمَۃُ کی حالت
- 11..... چھ ہزار کتابوں کا مطالعہ
- 11..... علم سونے چاندی سے بہتر ہے
- 12..... حضرت جابر رَضِيَ اللهُ عَنْهُ کا جذبہ حصولِ علم
- 13..... حضرت ابو ایوب انصاری رَضِيَ اللهُ عَنْهُ کا جذبہ حصولِ علم
- 14..... سعید بن مسیب رَضِيَ اللهُ عَنْهُ کا جذبہ حصولِ علم

- 15..... علم کب تک حاصل کرنا چاہیے؟
- 15..... جہالتِ عیب ہے
- 15..... عالم و جاہل
- 16..... حصولِ علم کا جذبہ
- 18..... علم میں تکالیف
- 18..... علم کیسے آتا ہے؟
- 19..... علم سیکھنے سے ہی آتا ہے
- 20..... علم کے لیے تکلیف اٹھانا
- 21..... شبِ بیداری اور مطالعہ
- 22..... جب دیکھتا، پڑھتے دیکھتا
- 23..... شب بھر مطالعہ
- 23..... اطباء کی ممانعت کے باوجود پابندی مطالعہ
- 24..... دلچسپ رفیق اور بے ضرر ساتھی
- 24..... علم سے محبت
- 25..... علم کب تک حاصل کرتے رہیں؟
- 25..... ماخذ و مراجع
- 26..... اہم نکات

حرفِ ابتداء

مطالعہ کا معنی ہے غور اور توجہ سے کسی چیز کو اس غرض سے دیکھنا کہ اس سے واقفیت پیدا ہو جائے جبکہ عام طور پر کتاب پڑھنے کو مطالعہ کہا جاتا ہے۔ علم انسان کی بنیادی ضرورت ہے جسے پورا کرنے کا ہم ترین ذریعہ ”مطالعہ“ ہے۔ یہ مطالعہ ہی کا انمول ترین فائدہ ہے کہ اس سے انسان حصولِ علم کی طرف مائل ہوتا، اپنی معلومات کو وسعت دیتا، ایک نئی فکر اور سوچ لیتا، فکر و نظر کا زاویہ وسیع تر کرتا، اپنی ذات کو پہچانتا، معاشرے میں بسنے والوں کو سمجھنے میں مدد دیتا، اپنے اندر اچھائی برائی کی پہچان پیدا کرتا اور کائنات کے پوشیدہ راز دریافت کرتا ہے۔ دنیا میں جتنے بھی بڑے علماء اور بزرگانِ دین گزرے ہیں، مطالعہ ان کی زندگی کا اہم اور لازمی جز تھا۔ اس رسالے میں مفتی محمد قاسم قادری دامتہ بَرَکَاتُہُمُ الْعَالِیَیۃ نے شوقِ مطالعہ سے متعلق بزرگانِ دین کے حیرت انگیز واقعات جمع فرمائے ہیں جنہیں پڑھنا ہمارے اندر بھی شوقِ مطالعہ بیدار کر سکتا ہے۔ ”مکتبہ علمی دنیا“ درج ذیل کام کروانے کے بعد اسے شائع کرنے کی سعادت حاصل کر رہا ہے۔

(1) کمپوزنگ کروانے کے بعد جدید انداز میں فارمیشن کی۔

(2) بعض مقامات پر حوالہ جات میں اضافہ کیا۔

(3) تخریج کو صفحے کے نیچے جداگانہ لکھا۔

آپ کی دعاؤں اور نیک تمناؤں کی طلبگار:

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
 أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ ط

بزرگانِ دین شوقِ مطالعہ

علم کا شوق ایک ایسی چیز ہے کہ علم کی کٹھن راہ اسی سواری پر سوار ہو کر طے کی جاسکتی ہے اور میدانِ علم میں جس قدر تیز رفتار یہ سواری ہے اور کوئی نہیں۔ اس پر جو بھی سوار ہو اس نے اپنی منزل کو پا لیا۔ ذیل میں چند واقعات ذکر کیے جاتے ہیں تاکہ معلوم ہو کہ جن لوگوں کے دلوں میں علم کا شوق تھا ان کا طریقہ کار کیا ہوتا تھا اور یہ شوق کیسے ان کو علم کی طلب میں مشغول رکھتا تھا۔

وقت کی قدر:

علم عروض کے موجد اور علم نحو کے مشہور امام خلیل بن احمد فرماتے تھے:
 ”أَقْتَلُ السَّاعَاتِ عَلَى سَاعَةٍ أَكُلُ فِيهَا“ ترجمہ: یعنی وہ ساعتیں مجھ پر بڑی گراں گزرتی ہیں جن میں میں کھانا کھاتا ہوں۔^(۱)

راہ چلتے مطالعہ:

علامہ ذہبی رَحْمَةُ اللهِ عَلَيْهِ نے خطیب بغدادی کے متعلق لکھا ہے کہ وہ راہ چلتے بھی مطالعہ کرتے تھے تاکہ آنے جانے کا وقت ضائع نہ ہو۔^(۲)

حافظ ابن رجب رَحْمَةُ اللهِ عَلَيْهِ نے ”ذیل طبقات حنابلہ“ میں ابو الوفاء بن

① الحث على طلب العلم والاجتهاد في جمعه، للعسكري، ص 87-

② تذكرة الحفاظ، ج 3، ص 114-

عقیل کے بارے میں لکھا ہے کہ وہ فرماتے تھے:

”میں کھانے کے وقت کو مختصر کرنے کی بہت کوشش کرتا ہوں، اکثر روٹی کے بجائے چورہ پانی میں بھگو کر استعمال کرتا ہوں کیونکہ روٹی اور چورہ کے استعمال میں کافی فرق ہے؛ روٹی کھانے میں کافی وقت لگ جاتا ہے جبکہ چورہ کے استعمال سے مطالعہ وغیرہ کے لئے کافی وقت بچ جاتا ہے۔“^(۱)

حالتِ نزع میں حصولِ علم:

مشہور اسلامی ریاضی دان ”البیرونی“ کے نام سے کون ناواقف ہو گا۔ لکھا ہے کہ ان کا ہاتھ کسی قلم سے اور ان کا دل کبھی فکرِ علم سے فارغ نہ ہوتا۔ ان کی وفات کے وقت کا وہ واقعہ پڑھے جو علامہ یاقوت حموی نے لکھا ہے اور دیکھئے کہ کتنی تڑپ تھی ان کے دل میں علم کی۔

”ابو الحسن علی بن عیسیٰ ان کی وفات کے وقت حاضر خدمت ہوئے۔ اس وقت ان پر نزع کی حالت طاری تھی، تکلیف کی شدت تھی، طبیعت میں گھٹن تھی، زندگی کی اٹھہتر (78) منزلیں طے کرنے والے علم کے اس شیدائی نے اسی حال میں ان سے دریافت کیا: تم نے ایک روز نانیوں کی میراث کا مسئلہ مجھ کس طرح بتایا تھا؟ علی بن عیسیٰ نے کہا: کیا تکلیف کی اس شدت میں بھی بتاؤں؟ البیرونی نے جواب دیا اور ایسا جواب دیا جو

① ذیل طبقات الحنابلہ، جلد 1، صفحہ 325۔

صرف علم کا سچا عاشق ہی دے سکتا ہے۔ فرمایا: دنیا سے اس مسئلہ کا علم لے کر میں رخصت ہوں کیا یہ اس سے بہتر نہیں کہ میں اس سے جاہل ہو کر اس دارِ فانی سے کوچ کروں۔ چنانچہ نزع کی اس کیفیت میں علی نے وہ مسئلہ ان کے سامنے دہرایا اور البیرونی نے یاد کر لیا۔ علی بن عیسیٰ کا بیان ہے کہ رخصت ہو کر ابھی میں راستے ہی میں تھا کہ گھر میں آہ و بکا کی آواز نے مجھے ان کی وفات کی اطلاع دی۔“^(۱)

امام ابو یوسف عَلَیْہِ الرَّحْمَۃُ الْوَالِیُّہِ کا علمی شوق:

ابراہیم بن الجراح امام ابو یوسف رَحْمَةُ اللهِ عَلَیْہِ کی بیماری کی اطلاع سن کر عیادت کی غرض سے گئے تو امام پر نیم بہوشی طاری تھی، کچھ طبیعت سنبھلی تو فرمانے لگے:

”ابراہیم! اس مسئلہ میں آپ کی کیا رائے ہے؟ ابراہیم کہنے لگے: حضرت! اس حال میں بھی مسائل کی بحث؟ فرمانے لگے: کیا حرج ہے؟ ممکن ہے اسی سے کسی کی نجات ہو جائے۔ پھر مسئلہ پوچھا کہ رمی جمار (حج کے موقع پر جرات کو نکلریاں مارنا) ماشیاً (پیدل) افضل ہے یا راکباً (سوار ہونے کی حالت میں)؟ ابراہیم نے کہا: ماشیاً (پیدل)۔ فرمایا: غلط۔ عرض کی: راکباً (سوار ہو کر)، ارشاد ہوا: غلط۔ کہنے لگے: آپ ہی بتادیں۔ فرمایا: جس رمی کے بعد دعا کے لیے

① معجم الادباء، جلد 17، ص 181۔

”وقوف ہو، وہ ماشیاً (پیدل) ورنہ راکباً (سوار) افضل ہے۔“

ابراہیم رخصت لے کر ابھی دروازہ سے ہی گزر رہے تھے کہ حالتِ نزع میں علمی مسئلہ پر بحث کرنے والے یہ عظیم انسان وہاں چلے گئے جہاں سب گئے، سب کو جانا ہے۔^(۱)

ایک رات میں ایک ہزار مسائل کا استنباط:

ایک مرتبہ امام محمد رَحْمَةُ اللهِ عَلَيْهِ امام شافعی رَحْمَةُ اللهِ عَلَيْهِ کے ہاں رات کو ٹھہرے۔ امام شافعی رَحْمَةُ اللهِ عَلَيْهِ تو رات بھر نفلیں پڑھتے رہے جبکہ آپ رَحْمَةُ اللهِ عَلَيْهِ ساری رات لیٹے رہے۔ امام شافعی رَحْمَةُ اللهِ عَلَيْهِ کو یہ بات بڑی عجیب معلوم ہوئی، نماز فجر میں وضو کے لئے پانی لایا گیا تو امام محمد رَحْمَةُ اللهِ عَلَيْهِ نے اس پانی سے وضو کئے بغیر نماز پڑھی۔ امام شافعی رَحْمَةُ اللهِ عَلَيْهِ کو مزید تعجب ہوا، پوچھنے پر فرمایا:

”آپ نے تو ذاتی نفع کے پیشِ نظر رات بھر عبادت کی تاہم میں پوری امت کے لیے جاگتا رہا اور کتابِ اللہ سے ایک ہزار سے کچھ اوپر مسائل نکالے۔“

امام شافعی رَحْمَةُ اللهِ عَلَيْهِ فرماتے ہیں یہ سن کر میں اپنی شبِ بیداری بھول گیا کہ عبادت کرتے ہوئے جاگنا اتنا دشوار نہیں جتنا لیٹ کر جاگنا۔^(۲)

① الجواهر البضیئة، جلد 1، صفحہ 76۔

② حدائق الحنفیہ، جلد 2، صفحہ 159۔

حصولِ علم کے شوق کی انتہاء:

اللہ جل شانہ نے امام شافعی رَضِيَ اللهُ عَنْهُ کو علم کی غیر معمولی محبت نصیب فرمائی تھی، ان سے پوچھا گیا: علم کے ساتھ آپ کی محبت کیسی ہے؟ فرمانے لگے:

”جب کوئی نئی بات کان میں پڑتی ہے تو میرے جسم کا ہر ہر عضو اس کے سننے سے محظوظ (یعنی لطف اندوز) ہو اچا ہوتا ہے۔ پھر دریافت کیا گیا: علم کے لئے آپ کی حرص کتنی ہے؟ فرمانے لگے: سخت بخیل آدمی کو جتنی مال کی حرص ہوتی ہے۔ پوچھا گیا: علم کی طلب میں آپ کی کیا کیفیت ہوتی ہے؟ فرمایا، گمشدہ اکلوتے بیٹے کی ماں کی اپنے بیٹے کی طلب میں جو کیفیت ہوتی ہے۔“^(۱)

ابن جریر عَلِيهِ الرَّحْمَةُ کا شوقِ علم:

علامہ ابن جریر رَحْمَةُ اللهِ عَلَيْهِ کے حصولِ علم کے شوق کا یہ عالم تھا کہ عین وفات کے وقت کسی نے کوئی دعا سنائی تو قلم دوات منگوا کر اس سے لکھوانا چاہا۔ حاضرین میں سے کسی نے کہا: حضور! کیا اس حال میں؟ فرمانے لگے:

”انسان کو چاہیے کہ مرتے دم تک علم حاصل کرنے کی کوشش کرتا رہے۔“^(۲)

① توال التاسیس، صفحہ 105۔

② کنوز الاجداد، صفحہ 123۔

ابن عقیل کا علمی شوق:

ابن عقیل چھٹی صدی کے مشہور عالم اور حنابلہ کے ائمہ میں سے ہیں اللہ جل شانہ نے ان کو وقت کی قدر و قیمت کا احساس اور علم و مطالعہ کا غیر معمولی شوق عطا فرمایا تھا۔ خود اپنے بارے میں فرماتے ہیں:

”میں نے زندگی کا ایک لمحہ بھی ضائع نہیں کیا، یہاں تک کہ جب علمی بحث کرتے کرتے میری زبان تھک جائے اور مطالعہ کرتے کرتے آنکھیں جو اب دینے لگیں تو میں لیٹ کر مسائل سوچنے لگ جاتا ہوں، بیس سال کی عمر میں علم کے شوق کا جو جذبہ میرے اندر تھا یہ جذبہ اس وقت کچھ زیادہ ہی ہے جب کہ اب میں اسی (80) سال کا ہوں۔ میں مقدور بھر کوشش کرتا ہوں کہ کھانے میں کم سے کم وقت لگے بلکہ اکثر اوقات تو روٹی کے بجائے چورے کو پانی میں بھگو کر استعمال کرتا ہوں کیونکہ دونوں کے درمیان وقت صرف ہونے کے لحاظ سے کافی فرق ہے، روٹی کھانے اور چبانے میں کافی وقت لگ جاتا ہے جب کہ چورہ کے استعمال سے مطالعہ وغیرہ کے لیے نسبتاً کافی وقت نکل آتا ہے۔“^(۱)

ابن جوزی عَلَیْہِ الرَّحْمَۃُ کی حالت:

علم کے شوق کے حوالے سے مشہور محدث علامہ ابن جوزی رَحْمَةُ اللهِ عَلَيْهِ کے

① ذیل طبقات حنابلہ، جلد 1، صفحہ 324۔

حالات پڑھے اور دیکھئے کہ علم کا شوق دل میں کیسے گھر کر لیتا ہے اور یہ کیفیت ہو جاتی ہے۔

دو عالم سے کرتی ہے بیگانہ دل کو
عجب چیز ہے لذتِ آشنائی

علامہ ابن جوزی رَحْمَةُ اللهِ عَلَيْهِ خود اپنے حالات کے بارے میں ارشاد فرماتے

ہیں:

”مجھے یاد نہیں کہ میں کبھی راستہ میں بچوں کے ساتھ زور سے ہنسا ہوں۔ مجھے یاد ہے کہ میں چھ سال کی عمر میں مکتب میں داخل ہوا، سات سال کی ابھی عمر تھی کہ میں جامع مسجد کے سامنے میدان میں چلا جایا کرتا تھا۔ وہاں کسی مداری یا شعبدہ باز کے حلقہ میں کھڑے ہو کر تماشہ دیکھنے کے بجائے محدث کے درس حدیث میں شریک ہوتا وہ حدیث کی، سیرت کی جو بات کہتے وہ مجھے زبانی یاد ہو جاتی۔ گھر آ کر اس کو لکھ لیتا، دوسرے لڑکے دجلہ کے کنارے کھیلا کرتے تھے اور میں کسی کتاب کے اوراق لے کر کسی طرف نکل جاتا اور الگ تھلگ بیٹھ کر مطالعہ میں مشغول ہو جاتا۔ میں اساتذہ اور شیوخ کے حلقوں میں حاضری دینے میں اس قدر جلدی کرتا کہ دوڑنے کی وجہ سے میری سانس پھولنے لگتی تھی، صبح و شام اس طرح گزرتی کہ کھانے کا کوئی انتظام نہ ہوتا۔“^(۱)

① لفتة الكبدي في نصيحة الولد، صفحة 81-

چھ ہزار کتابوں کا مطالعہ:

علامہ ابن جوزی رَحْمَةُ اللهِ عَلَيْهِ مزید فرماتے ہیں: میں اپنا حال عرض کرتا ہوں ”میری طبیعت کتابوں کے مطالعہ سے کسی طرح سیر نہیں ہوتی۔ جب کوئی نئی کتاب نظر پڑ جاتی ہے تو ایسا محسوس ہوتا کہ کوئی خزانہ ہاتھ لگ گیا۔ اگر میں کہوں کہ میں نے طالب علمی میں بیس ہزار کتابوں کا مطالعہ کیا ہے تو بہت زیادہ معلوم ہو گا، مجھے ان کتابوں کے مطالعہ سے سلف کے حالات و اخلاق، ان کی عالی ہمتی، قوت حافظہ، ذوق عبادت اور علوم نادرہ کا ایسا اندازہ ہوا جو ان کتابوں کے بغیر نہیں ہو سکتا، اس کا نتیجہ یہ ہوا کہ مجھے اپنے زمانے کے لوگوں کی سطح پست معلوم ہونے لگی اور اس وقت کے طلبہ علم کی کم ہمتی منکشف ہو گئی۔ میں نے مدرسہ نظامیہ کے پورے کتب خانہ کا مطالعہ کیا، جس میں چھ ہزار کتابیں ہیں، اسی طرح بغداد کے مشہور کتب خانے کتب الحنفیہ، کتب الحمیدی، کتب عبدالوہاب، کتب ابی محمد وغیرہا جتنے کتب خانے میری دسترس میں تھے سب کا مطالعہ کر ڈالا۔“^(۱)

علم سونے چاندی سے بہتر ہے:

ابو کثیر نے کہا:

”مِيزَاثُ الْعِلْمِ خَيْرٌ مِنْ مِيزَاثِ الذَّهَبِ، وَالنَّفْسُ الصَّالِحَةُ خَيْرٌ مِنْ

① صید الخاطر، جلد 3، صفحہ 6۔

لَوْ لَوْ، وَلَا يُسْتَتَاطُ الْعِلْمُ بِرَاحَةِ الْجِسْمِ“ ترجمہ: علم کی میراث سونے چاندی کی میراث سے بہتر ہے اور اچھا دل اچھے موتی سے قیمتی ہے اور علم دین آسانی کے ساتھ حاصل نہیں کیا جاسکتا۔^(۱)

حضرت جابر رضی اللہ عنہ کا جذبہ حصول علم:
حضرت جابر بن عبد اللہ رضی اللہ عنہ کہتے ہیں:

”بَلَّغْنِي حَدِيثَ عَنْ رَجُلٍ مِّنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ سَمِعَهُ مِنْ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ وَلَمْ أَسْمَعْهُ مِنْهُ قَالَ: فَابْتَعْتُ بَعِيرًا وَشَدَدْتُ رِحْلِي وَسَمَرْتُ إِلَيْهِ شَهْرًا حَتَّى آتَيْتُ السَّامِرَ فَإِذَا هُوَ عَبْدُ اللَّهِ بْنُ أَنَيْسِ الْأَنْصَارِيِّ رَضِيَ اللَّهُ عَنْهُ فَأَرْسَلْتُ إِلَيْهِ أَنَّ جَابِرًا عَلَى الْبَابِ فَرَجَعَنِي إِلَى رَسُولِهِ فَقَالَ جَابِرُ بْنُ عَبْدِ اللَّهِ: قُلْتُ نَعَمْ فَدَخَلَ إِلَيْهِ الرَّسُولُ فَخَرَجَ إِلَيَّ فَأَعْتَقَنِي وَأَعْتَقْتُهُ فَقُلْتُ: حَدِيثًا بَلَّغْنِي إِنَّكَ سَمِعَهُ مِنْ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ فِي الْبَطَالِمِ لَمْ أَسْمَعْهُ“ ترجمہ: مجھے ایک حدیث کے بارے میں پتہ چلا کہ فلاں صحابی نے رسول اللہ صَلَّى اللَّهُ عَلَيْهِ وَآلِهِ وَسَلَّمَ سے سنی ہے۔ اسی وقت میں نے اونٹ خرید اس پر زین کسی اور صحابی کی تلاش میں چل پڑا۔ ایک مہینے کی دوڑ دھوپ کے بعد معلوم ہوا کہ وہ صحابی ملک شام میں موجود ہیں اور عبد اللہ بن انیس انصاری ان کا نام تھا۔

① حلیۃ الاولیاء، ج 3، ص 66۔

میں شام پہنچا اور اس کے دروازے پر اونٹ بٹھا دیا، گھر میں خبر بھیجی کہ جابر آپ کی چوکھٹ پر کھڑا ہے۔ خادم نے لوٹ کر کہا: میرے آقا پوچھتے ہیں کیا آپ جابر بن عبد اللہ رَضِيَ اللهُ عَنْهُ ہیں؟ میں نے کہا ہاں مجھ ہی کو جابر بن عبد اللہ کہتے ہیں۔ یہ سنتے ہی عبد اللہ بن انیس رَضِيَ اللهُ عَنْهُ باہر نکل آئے اور مجھ سے معافہ کیا، میں نے کہا سنا ہے آپ کے پاس مظالم کے بارے میں ایک ایسی حدیث موجود ہے جو میں نے رسول اللہ صَلَّى اللهُ عَلَيْهِ وَآلِهِ وَسَلَّمَ سے نہیں سنی؟^(۱)

حضرت ابو ایوب انصاری رَضِيَ اللهُ عَنْهُ کا جذبہ حصول علم:

ابو سعید اعمیٰ سے روایت ہے کہ:

”رَحَّلَ أَبُو أَيُّوبَ إِلَى عُقْبَةَ بْنِ عَامِرٍ فَأَخْبَرَهُ فَقَالَ حَدِيثُنَا مَا سَمِعْتُ مِنْ رَسُولِ اللَّهِ صَلَّى اللهُ عَلَيْهِ وَآلِهِ وَسَلَّمَ لَمْ يَبْقِ أَحَدٌ سَمِعَهُ قَالَ سَمِعْتُ رَسُولَ اللَّهِ صَلَّى اللهُ عَلَيْهِ وَآلِهِ وَسَلَّمَ يَقُولُ مَنْ سَتَرَ عَلَيَّ مُؤْمِنًا فِي الدُّنْيَا سَتَرْتُكَ اللَّهُ يَوْمَ الْقِيَامَةِ“ فَأَخْبَرَهُ رَأْسُ حِلَّتِهِ فَرَكِبَ وَرَجَعَ“ ترجمہ: حضرت ابو ایوب انصاری رَضِيَ اللهُ عَنْهُ نے مدینے سے مصر کا سفر محض اس لئے اختیار کیا کہ حضرت عقبہ بن عامر رَضِيَ اللهُ عَنْهُ سے ایک حدیث سنیں چنانچہ یہ وہاں پہنچے اور حضرت عقبہ بن عامر رَضِيَ اللهُ عَنْهُ نے استقبال کیا تو فرمانے لگے میں ایک

① الاحاد والہدائی، باب یحشر، اللہ عزوجل الناس، حدیث 1976۔

حدیث کے لیے آیا ہوں، جس کے سننے میں اب تمہارے سوا کوئی باقی نہیں۔ عقبہ نے حدیث سنائی کہ رسول اللہ صَلَّى اللهُ عَلَيْهِ وَآلِهِ وَسَلَّمَ نے فرمایا ”جس کسی نے مومن کی ایک برائی ڈھکی، قیامت کے دن خدا اس کی پردہ پوشی کرے گا“ حضرت ابو ایوب انصاری یہ حدیث سنتے ہی اپنے اونٹ کی طرف بڑھے وہ سفر کے لیے تیار تھے، ایک لمحہ ٹھہرے بغیر مدینے واپس چلے گئے۔^(۱)

سعید بن مسیب رَضِيَ اللهُ عَنْهُ کا جذبہ حصول علم:

حضرت سعید بن مسیب رَضِيَ اللهُ عَنْهُ کہتے ہیں:

”إِنِّي كُنْتُ لَأَسِيرُ اللَّيَالِي وَالْأَيَّامِ فِي طَلَبِ الْحَدِيثِ الْوَاحِدِ“ ترجمہ: میں

ایک ایک حدیث کے لیے کئی کئی دن اور کئی کئی راتیں سفر کیا کرتا۔^(۲)

شعبی کا بیان ہے:

”مَا عَلِمْتُ أَنَّ أَحَدًا مِّنَ النَّاسِ كَانَ أَطْلَبُ لِلْعِلْمِ فِي أَفْقٍ مِّنَ الْأَفَاقِ مِّنْ

مَسْرُوقٍ“ ترجمہ: میں نے مسروق سے بڑھ کر کسی کو علم کے لیے سفر

کرنے والا نہیں سنا۔^(۳)

1..... مسند امام احمد، حدیث 16750-

2..... البدخل، حدیث 304-

3..... مصنف ابن ابی شیبہ، ج 5، ص 285-

علم کب تک حاصل کرنا چاہیے؟

حضرت عیسیٰ عَلَيْهِ السَّلَام سے سوال کیا گیا: ”إِلَى مَتَى يَحْسُنُ التَّعَلُّمُ؟“ علم کب تک حاصل کرنا چاہیے؟ فرمایا: ”مَا حَسُنَتْ الْحَيَاةُ“ جب تک زندگی ہے۔^(۱) یہ حقیقت ہے کہ علم کی کوئی انتہا نہیں۔ علوم دینیہ کے اس قدر شعبے ہیں اور آگے اس کی مزید اس قدر قسمیں ہیں کہ آدمی اگر پوری زندگی صرف علم کی ایک قسم کا مطالعہ کرنے اور اس میں تحقیق کرنے میں گزار دے تب بھی وہ اس علم کی انتہا تک نہیں پہنچ سکتا۔ لہذا جب تک زندگی باقی ہے تب تک علم کے ساتھ تعلق رکھنا چاہیے۔

جہالت عیب ہے:

منصور بن مہدی نے مامون رشید سے سوال کیا: ”أَيَحْسُنُ بِالسِّيَخِ أَنْ يَتَعَلَّمَ“ بوڑھوں کو بھی علم حاصل کرنا چاہیے؟ مامون نے جواب دیا: ”إِنْ كَانَ الْجَهْلُ يُعِيبُهُ فَالْتَّعَلُّمُ يَحْسُنُ بِهِ“ اگر جہل بوڑھوں کے حق میں بھی معیوب ہے تو ضرور علم حاصل کرنا چاہیے۔^(۲)

عالم و جاہل:

چونکہ علم بار بار دہراتے رہنے اور مسلسل حاصل کرتے رہنے سے بڑھتا رہتا

① جامع بیان العلم، ج 1، ص 192۔

② جامع بیان العلم، ج 1، ص 192۔

ہے اور ترک کر دینے سے بھول جاتا ہے اور آہستہ آہستہ ختم ہوتا جاتا ہے اس لئے بزرگوں نے فرمایا کہ آدمی تب تک عالم ہے جب تک وہ علم سیکھنے میں مشغول ہے۔

چنانچہ ابن ابی عسنان کا مقولہ:

”لَا تَزَالُ عَلِيمًا مَا كُنْتَ مُتَعَلِّمًا فَإِذَا اسْتَعْنَيْتَ كُنْتَ جَاهِلًا“ ترجمہ:

آدمی اسی وقت تک عالم ہے جب تک طالبِ علم ہے اور اس وقت سے

جاہل ہے جب طالبِ علمی کو خیر باد کہہ دے۔^(۱)

حصولِ علم کا جذبہ:

علم دین حاصل کرنے کے لیے ضروری ہے کہ آدمی اپنی مالی و دینی حیثیت کو فراموش کر کے اپنے آپ کو مٹا کر علم حاصل کرنے جائے۔ اگر کوئی یہ سمجھے کہ میری آؤ بھگت بھی ہو، مجھے پڑھانے والے میرے پاس چل کر آئیں اور میں جب چاہوں جتنا چاہوں پڑھوں اور بجائے اس کے کہ میں استاد کے پیچھے چلوں استاد میرے پیچھے چل رہا ہو، تو ایسا شخص کبھی علم حاصل نہیں کر سکتا اور نہ ہی کبھی اس کو علم میں پختگی حاصل ہو سکتی ہے۔

چنانچہ نبی کریم، روف رحیم صَلَّى اللهُ عَلَيْهِ وَآلِهِ وَسَلَّمَ کے چچا کے بیٹے حضرت ابن

① عیون الاخبار، ج 2، ص 134۔

عباس رَضِيَ اللهُ عَنْهُ اپنی صاحبزادگی اور نبی کریم صَلَّى اللهُ عَلَيْهِ وَآلِهِ وَسَلَّمَ سے قریبی نسبت و تعلق کے باوجود علم سیکھنے کیلئے خود صحابہ کرام عَلَيْهِمُ الرِّضْوَانُ کے پاس جاتے، چنانچہ فرماتے ہیں:

”وَجَدْتُ عَامَّةَ عِلْمِ أَصْحَابِ رَسُولِ اللَّهِ صَلَّى اللهُ عَلَيْهِ وَآلِهِ وَسَلَّمَ عِنْدَ هَذَا الْحَيِّ مِنَ الْأَنْصَارِ إِنَّ كُنْتُ لَأَقِيلُ بَبَابِ أَحَدِهِمْ، وَلَوْ شِئْتُ إِذْنِي، وَلَكِنْ أَبْغَى بِذَلِكَ طَيْبَ نَفْسِهِ“ ترجمہ: اصحاب رسول اللہ میں قوم انصار کے پاس مجھے زیادہ تر علم ملا میں کسی انصاری کے دروازے پر دوپہر کی گرمی میں پڑا رہتا تھا، حالانکہ اگر میں چاہتا تو وہ ملاقات کے لئے فوراً نکل آتا، مگر مجھے اس کے آرام اور خوش دلی کا خیال رہتا تھا۔^(۱)

اساتذہ کے آداب میں سے یہ ایک اہم ادب ہے کہ پڑھنے پڑھانے کا معاملہ استاد کی صوابدید اور خوشی پر چھوڑ دیا جائے اور اگر کسی وقت استاد پڑھانے کے موڈ میں نہ ہو تو اس کو اس پر مجبور نہ کیا جائے۔

چنانچہ ایک مشہور محدث سے مروی ہے کہ:

”عُمَرُ ابْنُ عَبْدِ الْعَزِيزِ يَأْتِي عُبَيْدَ اللَّهِ بْنِ عَبْدِ اللَّهِ يَسْأَلُهُ عَنْ عِلْمِ عَبَّاسٍ فَرُبَّمَا إِذْنُ لَهُ وَرُبَّمَا حَاجِبُهُ“ ترجمہ: حضرت عمر بن عبد العزیز رَضِيَ اللهُ عَنْهُ،

① عیون الاخبار، ج 2، ص 134۔

حضرت ابن عباس رَضِيَ اللهُ عَنْهُ کا علم حاصل کرنے کے لئے ان کے صاحبزادے حضرت عبید اللہ کے پاس جایا کرتے تھے وہ کبھی آنے دیتے اور کبھی لوٹا دیتے۔^(۱)

علم میں تکالیف:

علم کی راہ میں تکلیفیں برداشت کرنا ہمارے بزرگانِ دین کا معمول ہے۔ اس راہ میں سفر کی دشواریاں، زادِ راہ کی کمی، اسباب و وسائل کی تنگی اور فقر و فاقہ تک کی نوبت بھی آتی ہے اور ہمارے بزرگانِ دین انہی مشقتوں کو سہتے ہوئے علم کے حصول میں کامیاب ہوئے۔

امام مالک کا قول ہے: ”إِنَّ هَذَا الْأَمْرَ لَنْ يَنَالَ حَتَّى يُذَاقَ فِيهِ طَعْمُ الْفَقْرِ“
ترجمہ: یہ علم حاصل نہیں ہو سکتا، جب تک اس کی راہ میں فقر و فاقہ کی لذت نہ چکھی جائے۔^(۲)

علم کیسے آتا ہے؟

محنت کے بغیر کسی چیز کا حاصل ہونا تو دنیا میں عموماً ویسے بھی نہیں ہوتا اور جہاں تک علم کا تعلق ہے اس میں تو محنت اور حصولِ علم کے لیے کوشش کرنا تو نہایت ہی ضروری ہے۔ آج کل بعض لوگوں کو دیکھا ہے کہ حصولِ علم کے لیے

① جامع بیان العلم، ج 1، ص 194۔

② جامع بیان العلم، ج 1، ص 194۔

کوشش تو بالکل نہیں کرتے اور اسی امید میں لگے رہتے ہیں کہ بیٹھے بٹھائے کہیں سے علم آجائے۔ ایسا علم تو علم لدنی ہی ہوتا ہے اور علم لدنی تو خاص عطیہ الہیہ ہے جو اللہ تعالیٰ جس کو چاہتا ہے عطا فرماتا ہے جبکہ حصول علم کے لیے اللہ تعالیٰ نے جو ظاہری سبب رکھا ہے وہ کوشش و محنت کرنا ہے۔ اس کو چھوڑ کر صرف علم لدنی کی دعائیں کرتے رہنا ہرگز ہرگز معقول نہیں بلکہ علم لدنی کا حصول چونکہ ایک قسم کی کرامت ہے اس لئے عام آدمی کے لیے اس کی دعا کرنا بھی جائز نہیں لہذا درست راستہ یہی ہے کہ آدمی حصول علم کے لیے کوشش کرے۔

چنانچہ حضرت ابو الدرداء رَضِيَ اللهُ عَنْهُ نے فرمایا:

”إِنَّمَا الْعِلْمُ بِالتَّحَلُّمِ وَالْحِلْمِ بِالتَّحَلُّمِ، وَمَنْ يَتَحَرَّ الْخَيْرَ يُعْطَهُ، وَمَنْ يَتَوَقَّى الشَّرَّ يُوقَهُ“ ترجمہ: علم سیکھنے سے آتا ہے، عقل کوشش سے پیدا ہوتی ہے جو کوئی کسی چیز کے لیے سرگرم ہوتا ہے وہ اسے پالیتا ہے اور جو کوئی کسی شر سے بھاگتا ہے وہ اس سے بچ جاتا ہے۔^(۱)

علم سیکھنے سے ہی آتا ہے:

حضرت معاویہ بن ابوسفیان رَضِيَ اللهُ عَنْهُمَا سے مروی ہے انہوں نے منبر پر خطبہ دیتے ہوئے کہا کہ میں نے سرکارِ صَلَّی اللهُ عَلَيْهِ وَآلِهِ وَسَلَّمَ کو فرماتے ہوئے سنا:

① البدخل، باب انبا العلم بالتعلم، حدیث 289۔

”يَا أَيُّهَا النَّاسُ، إِنَّمَا الْعِلْمُ بِالتَّعَلُّمِ، وَالْفِقْهُ بِالتَّفَقُّهِ“ ترجمہ: اے لوگو! بے شک علم سیکھنے کے ساتھ ہی آتا ہے اور فقہ سمجھنے کے ساتھ ہی حاصل ہوتی ہے۔^(۱)

علم کے لیے تکلیف اٹھانا:

حرمہ کہتے ہیں کہ میں نے امام شافعی رَضِيَ اللهُ عَنْهُ کو یہ فرماتے سنا:
 ”لَا يَطْلُبُ هَذَا الْعِلْمَ أَحَدٌ بِالْمَالِ وَعِزِّ النَّفْسِ، فَيَفْدَحُ، وَلَكِنْ مَنْ طَلَبَهُ
 بِذِلَّةِ النَّفْسِ وَضَيْقِ الْعَيْشِ وَحُرْمَةِ الْعِلْمِ أَفْدَحَ“ ترجمہ: کوئی شخص اس
 علم کو بادشاہت یا عزت نفس کے ساتھ حاصل کرنے میں کامیاب نہیں ہو
 سکتا بلکہ جس نے اپنے نفس کو ذلیل کر کے اور عیش و آرام میں کمی کر کے
 اور علماء کی خدمت کر کے اس علم کو حاصل کرنے کی کوشش کی تو وہی
 کامیاب ہوا۔^(۲)

حضرت ابو ہریرہ رَضِيَ اللهُ عَنْهُ فرمایا کرتے تھے:

”إِنَّ النَّاسَ يَقُولُونَ أَكْثَرُ أَبُو هُرَيْرَةَ، وَإِنِّي كُنْتُ أَلْزَمُ رَسُولَ اللَّهِ صَلَّى اللَّهُ عَلَيْهِ
 وَآلِهِ وَسَلَّمَ بِشِبَعِ بَطْنِي حِينَ لَا أَكُلُ الْخَبِيرَ، وَلَا الْبَسَّ الْحَبِيرَ“ ترجمہ: لوگ
 کہتے ہیں کہ ابو ہریرہ رَضِيَ اللهُ عَنْهُ بہت زیادہ حدیثیں بیان کرنے والے ہیں

① الفقيه والمتفقه، ج1، ص5-

② الفقيه والمتفقه، ج2، ص93-

(یعنی لوگ یہ بات بطور اعتراض کے کہتے تھے حالانکہ میری حالت یہ تھی کہ) میں نے رسول اللہ صَلَّى اللهُ عَلَيْهِ وَآلِهِ وَسَلَّمَ کی بارگاہ کو لازم پکڑ لیا تھا اور اپنے پیٹ کی تسکین کے لیے اپنے سینے کو یا اپنے پیٹ کو پتھر سے چمٹا لیا کرتا تھا اس وقت میں خمیری روٹی نہیں کھاتا تھا اور نہ ہی عمدہ لباس پہنتا تھا۔^(۱)

یحییٰ بن ابوکثیر فرماتے ہیں کہ:

”لَا يُسْتَطَاعُ طَلَبُ الْعِلْمِ بِرَاحَةِ الْجِسْمِ“ ترجمہ: بدن کی راحتوں اور آسائشوں کا خیال رکھتے ہوئے علم کی طلب ممکن نہیں۔^(۲)

علم کے لیے محنت کی ضرورت کا انکار کوئی بھی نہیں کر سکتا۔ حصولِ علم کے لیے محنت کے بارے میں ماضی قریب کے عظیم محدث، اہلسنت کے پیشوا، محدث اعظم پاکستان، سیدی، مولانا محمد سردار احمد رَضِيَ اللهُ عَنْهُ کے چند واقعات آپ کی خدمت میں پیش کرتا ہوں۔ حافظ عطاء الرحمن زید مجاہد آپ رَحْمَةُ اللهِ عَلَيْه کے علمی ذوق اور محنت و مشقت کے بارے میں تحریر کرتے ہیں۔

شبِ بیداری اور مطالعہ:

(محدث اعظم رَحْمَةُ اللهِ عَلَيْه کی طالب علمی کا زمانہ تھا اور یہ) وہ دور تھا کہ نہ (آپ رَحْمَةُ اللهِ عَلَيْه کے مدرسہ) جامعہ رضویہ مظہر اسلام میں بجلی تھی اور نہ ابھی محلہ سوداگران

① الفقیہ والمتفقہ، ج 2، ص 93۔

② البدخل، باب میراث العلم، حدیث 303۔

بریلی میں بجلی آئی تھی۔ اور طلبہ تورات کو سو جاتے لیکن حضرت محدثِ اعظم پاکستان رات کو بارہ، ایک بجے تک میونسپلٹی کمیٹی کے لیمپ کے نیچے کھڑے ہو کر اپنا سبق یاد فرمایا کرتے تھے۔ حضرت حجۃ الاسلام (مولانا حامد رضا خان رَحْمَةُ اللهِ عَلَيْه) کو معلوم ہوا تو اس وقت کے مہتمم صاحب کو مولانا سردار احمد کے کمرے میں لیمپ کا انتظام کرنے کا حکم دیا۔

صرف و نحو کی ابتدائی کتب آپ نے مولانا محمد حسین اور حضرت حجۃ الاسلام سے پڑھیں جبکہ منیۃ المصلیٰ، قدوری، کنزل اذقاق اور شرح جامی تک کتابیں مفتی اعظم (مولانا مصطفیٰ رضا خان عَلَیْهِ الرَّحْمَةُ) سے پڑھیں۔

جب دیکھتا، پڑھتے دیکھتا:

حضرت مفتی اعظم فرماتے ہیں: میں جب ان (حضرت شیخ الحدیث) کو دیکھتا، پڑھتے دیکھا۔ مدرسہ میں قیام گاہ پر حتیٰ کہ جب مسجد میں آتے تو بھی کتاب ہاتھ میں ہوتی۔ اگر جماعت میں تاخیر ہوتی تو بجائے دیگر اذکار و اوراد کے مطالعہ میں مصروف ہو جاتے۔ انکے اس والہانہ ذوقِ تحصیلِ علم سے میں بہت متاثر ہوا۔ میرے دوسرے پنجابی طالبِ علم مولوی نذیر احمد سلمہ پڑھتے تھے۔ ان سے دریافت کرنے پر انہوں نے ان کی ساری سرگزشت سنائی۔ پھر ان کے ذریعے وہ میرے پاس آنے جانے لگے ان کے باصرار درخواست کرنے اور مولوی نذیر احمد

کی سفارش پر میں نے انہیں منیہ، قدوری، کنز اور شرح جامی تک پڑھایا۔^(۱)

شب بھر مطالعہ:

راتوں کو جاگ کر پڑھنے کی عادت تو بریلی ہی میں حضرت شیخ الحدیث (مولانا سردار احمد رَحْمَةُ اللهِ عَلَيْهِ) نے پختہ کر لی تھی۔ اجمیر شریف میں نہ صرف یہ عادت مبارکہ قائم رہی بلکہ اس میں کچھ اضافہ ہو گیا۔ چنانچہ مولانا معین الدین شافعی کا بیان ہے کہ "جب آپ اجمیر شریف تعلیم حاصل کرتے تھے تو اس دوران آپ کی محنت کا یہ عالم تھا کہ نمازِ عشاء کے بعد آپ سامنے کتاب رکھ کر بیٹھ جاتے اور مطالعہ کرتے ہوئے بسا اوقات فجر کی اذان ہو جاتی۔ اس محنت و لگن کو دیکھ کر حضرت فقیہ اعظم صدر الشریعہ مولانا امجد علی رَحْمَةُ اللهِ عَلَيْهِ نے طبخ (لانگری) کو حکم فرما دیا تھا کہ "سردار احمد کو نمازِ مغرب سے پہلے کھانا کھلا دیا کرو تاکہ اس کے مطالعہ میں حرج نہ ہو۔"

اطباء کی ممانعت کے باوجود پابندی مطالعہ:

مطالعہ کتب کا کچھ ایسا ذوق تھا کہ کسی قیمت پر اس معمول میں ناغہ گوارا نہ تھا۔ ایک مرتبہ اجمیر مقدس میں آپ کے سر پر چوٹ آئی۔ ڈاکٹروں نے مکمل آرام کا مشورہ دیا اور کتب بینی کی سختی سے ممانعت کر دی۔ اس کے باوجود تکلیف کی پرواہ کئے بغیر مطالعہ میں مصروف رہے اور اسباق کا ناغہ نہ کیا۔

① حیات محدث اعظم، ص 34۔

اپنی مطالعہ کی عادت کی جانب اشارہ کرتے ہوئے خود حضرت محدثِ اعظم پاکستان فرماتے تھے کہ "میں جب فقہ کی (مختصر) کتاب "مُنِيَّةُ الْهٰصِلِي" پڑھا کرتا تھا تو ساتھ (فقہ کی تیرہ جلدوں پر مشتمل ضخیم کتاب) فتاویٰ شامی کا بھی مطالعہ کیا کرتا تھا۔^(۱)

دلچسپ رفیق اور بے ضرر ساتھی:

حضرت عمر فاروق رَضِيَ اللهُ عَنْهُ کے پڑپوتے، عبد اللہ بن عبد العزیز نے سب سے ملنا جلنا موقوف کر دیا تھا اور قبرستان میں رہنے لگے تھے۔ ہمیشہ ہاتھ میں کتاب دیکھی جاتی تھی۔ ایک مرتبہ اس بارے میں سوال کیا گیا تو کہنے لگے: میں نے قبر سے زیادہ واعظ، کتاب سے زیادہ دلچسپ رفیق اور تنہائی سے زیادہ بے ضرر ساتھی کوئی نہیں دیکھا۔^(۲)

علم سے محبت:

حسن بصری رَحْمَةُ اللهِ عَلَيْهِ فرمایا کرتے تھے:

لَقَدْ غَبَرْتُ لِإِرْبَعُونَ عَامًا مَا قُمْتُ وَلَا نُبْتُ إِلَّا الْكِتَابَ عَلَى صَدْرِي
ترجمہ: مجھ پر چالیس سال اس حال میں گزرے ہیں کہ سوتے جاگتے کتاب
میرے سینے پر رہتی تھی۔ امام بخاری سے پوچھا گیا: حفظ (یعنی حافظے) کی دوا

① حیات محدث اعظم، ص 36۔

② مروج الذهب، جلد 2، صفحہ 42۔

کیا ہے فرمایا: ”اِذْ مَا نَ النَّظْرِيْنَ الْكُتُبِ“ یعنی کتاب نبی۔^(۱)

علم کب تک حاصل کرتے رہیں؟

حضرت عبد اللہ بن مبارک رَضِيَ اللهُ عَنْهُ سے پوچھا گیا:

”إِلَى مَتَى تَتَلَبَّبُ الْعِلْمَ قَالَ: حَتَّى الْبَيَاتِ إِنْ شَاءَ اللَّهُ وَفِيْلَ لَهُ مَرَّةً أُخْرَى
مِثْلَ ذَلِكَ فَقَالَ: لَعَلَّ الْكَلِمَةَ الَّتِي تَنْفَعُنِي لَمْ أَسْعَهَا بَعْدُ“ ترجمہ:
آپ کب تک علم حاصل کرتے رہیں گے؟ جواب دیا: موت تک ان شاء
اللہ۔ ایک اور موقع پر اس طرح جواب دیا: شاید وہ کلمہ اب تک میں نہ سنا
ہو، جو میرے کام آئے۔^(۲)

ماخذ و مراجع

نام	مصنف	مطبوعہ
مسند امام احمد	ابو عبد اللہ احمد بن حنبل (241ھ)	مؤسسۃ الرسالہ
مصنف ابن ابی شیبہ	ابو بکر بن ابی شیبہ (235ھ)	مکتبۃ الرشید
المدخل	محمد بن محمد فاسی الماکی (737ھ)	دار التراث
الحث علی طلب العلم	حسن بن عبد اللہ عسکری (395ھ)	المکتبۃ الاسلامی
تذکرۃ الحفاظ	محمد بن احمد ذہبی (748ھ)	دار الکتب العلمیہ
ذیل طبقات حنابلہ	عبد الرحمن بن احمد بغدادی (795ھ)	مکتبۃ العبیکان

① جامع بیان العلم، ج 1، ص 391۔

② تہذیب التہذیب، ج 5، ص 384۔

دار الغرب الاسلامی	یا قوت بن عبد اللہ حموی (626ھ)	مجمع الادباء
میر محمد کتب خانہ	عبد القادر بن محمد حنفی (775ھ)	الجواهر المضمیۃ
دار ابن حزم	ابن حجر عسقلانی (582ھ)	تواریخ التامیس
دار اضواء السلف	محمد کر د علی	کنوز الاجداد
دار القلم	عبد الرحمن بن علی جوزی (597ھ)	لفتۃ الکبدر فی نصیحة الولد
دار القلم	عبد الرحمن بن علی جوزی (597ھ)	صید الخاطر
دار الفکر	ابو نعیم احمد بن عبد اللہ (430ھ)	حلیۃ الاولیاء
دار الرایہ	ابو بکر بن ابو عاصم شیبانی (287ھ)	الاحاد والمثنائی
دار ابن جوزی	یوسف بن عبد اللہ قرطبی (463ھ)	جامع بیان العلم
دار الکتب العلمیہ	ابو محمد عبد اللہ بن مسلم (276ھ)	عیون الاخبار
دار ابن جوزی	ابو بکر احمد بن علی بغدادی (463ھ)	الفتیۃ والفتنہ
دار الجرحہ	علی بن حسین مسعودی (346ھ)	مروج الذهب
دار المعارف النظامیہ	احمد بن علی عسقلانی (852ھ)	تہذیب التہذیب
رضا فاؤنڈیشن لاہور	حافظ عطاء الرحمن قادری	حیات محدث اعظم

اہم نکات

نمبر	نکتہ	صفحہ نمبر

